

పో అయ్య

విఠలాపురాగ్రహారం వై దీకి బ్రాహ్మణ్యం పుట్ట. అనాది అగ్రహారం. ఆ అగ్రహారంలోగల రెండువందల బ్రాహ్మణకుటుంబాలలోకి వెంకట శాస్త్రి మకుటం వంటివాడు. గొప్ప తర-శాస్త్రపండితుడూ, వై యాకరణీ, నై స్థికుడూను. త్రికాలములా సంధ్యావందనం చేసుకోనిదే గంగ తాకడు. సనాతనధర్మం అన్నా, వర్ణాశ్రమధర్మం అన్నా చెవి తెగ్గోసుకొంటాడు. చిన్నతనంలో తల్లిదండ్రుల్ని విడిచి కాళీకి వెళ్లి పదేళ్లుగా గురు కులవాసం చేసి శాస్త్రం పఠించిన పండితశ్రేష్ఠుడు.

ఆయనకు పంచములంటే సుతలామూ సరిపడక పోవడం అంతగా ఆశ్చర్యకరమైనవిషయంకాదు. పంచములంటే పనికిరాని బ్రాహ్మణోత్తము లెంతమందో లేకపోలేదు. కాని వెంకటశాస్త్రిమట్టుకు వాండ్ల విషయమై ప్రత్యేకకృషి చేశాడు. గాంధీగారు ఆస్పృశ్యతా నివారణోద్యమం ఆరంభించినది లగాయతు పంచములను గురించి అనేక గ్రంథాలు తిరగేసి, కూలంకషంగా గాలించి పంచముల పుట్టుపూర్వోత్తరాలనుగూర్చి గొప్ప పరిశ్రమ చేసిన పరిశోధకుడు. ఆయన అసలు పంచములు హిందూమతానికి సంబంధించిన వారు కారని ఓంప్రథమంలో ఒక నూతనసిద్ధాంతాన్ని లేవదీశాడీమహనీయుడు !

ఆ బ్రాహ్మణికి వయస్సు ముదిరినకొద్దీ, తాను చేసిన గాఢమైన పరిశోధన ఫలితంగా, చిన్నతనంలో ఆయనకు పంచముల విషయమై ఉండిన అభిప్రాయాలన్నీ వయస్సుతోకూడా ముదిరి, స్థిరపడి, నఖశిఖపర్యంతమూ గాటంగా నాటుకొనిపోయినవి. రానురాను ఈకృషిలో ఆయన కత్యంతమైన విశ్వాసమూ, ఆనందమూ కలుగుతూ వచ్చింది. అందువల్ల ఆయన కాళీ

విడిచి, ఇల్లు వేరుకొని వివాహం చేసుకొన్నది అగాయకు, ఈ ముప్పై ఏళ్లుగా స్వగ్రామంలోనే బ్రాహ్మణవిద్యార్థులకు విద్యాదానం చేసుకొంటూ కాలక్షేపం చేస్తూ వస్తున్నాడు.

అస్పృశ్యతను తొలగించవలెననీ, పంచములకు హరిజనులని నూతన నామకరణంచేసి వారికి దేవాలయ ప్రవేశంకూడా ప్రసాదించవలెననీ - ఇట్లాంటి బిల్లులూ, ఉద్యమాలూ, ఉపన్యాసాలూ బయల్పడేవరకు, ఆయన కాపాదమస్తక మూ ఒళ్లు కంపించిపోయి, తనకళ్ళయెదుట సనాతనధర్మం చచ్చిపోతూవుండగా, తనవంటివారు చూస్తూ చేతులు ముడుచుకొని కూర్చోవడం భావ్యంకాదని, సనాతనధర్మోద్ధరణంకోసం నడుం కట్టి రణరంగం లోకి దూకినాడు. ఆక్షణం అగాయతూ నూతనోద్యమాన్ని రూపు మాపి సనాతనధర్మం స్థాపించే పనిమీద, ఆయన తిరగనన్ని దేశాలూ తిరిగి తిరిగి వేసారిపోతూ ఉన్నాడు.

ఇంటివద్ద సంసారం యావత్తు చేతి కెక్కివచ్చిన ఇరవై ఏళ్ళ కొడుక్కి వప్పగించి, మాలమాదిగలను పైకి రానియ్యకుండా చేసే కృషి మీద ఉత్తరహిందూదేశంలో పర్యటనం నిమిత్తం ఇప్పటికి రమారమి రెండేళ్ళక్రిందట బయల్పడి వెళ్ళాడు. కాశీ, గయ, ప్రయాగ, ఢిల్లీ, పంజాబు, బరోడా వగైరా స్థలములలో అనేకమంది పండితులతో పంచములకు సంబంధించిన విషయాలన్నీ చర్చించి, కొత్తవిషయాలెన్నో సేకరిస్తూ, తన సిద్ధాంతాలను దృఢపర్చుకొంటున్నాడు. ఆఖరుకు పంచములు హిందూమతం వదిలి అన్యమతాల్లో కలుస్తామని తీర్మానించుకొన్నట్లు వదంతి పుట్టేవరకు 'పీడ వదలింద'ని వెంకటశాస్త్రి బ్రహ్మానందపడుతున్నాడు.

ఇల్లు విడిచిన ఇరవై రెండు నెలలకు ఇంటిదగ్గర తనకొడుక్కి కొమారుడు కలిగాడనీ, ఆసంవత్సరం మాఘ శుద్ధపంచమీ మంగళవారం ఉదయం 9 గంటలకు మనుమడికి భారసాల జరపవలసి ఉందనీ ఆనాటికి

పెద్దవాడయిన తాతగారు తప్పక రావలసిందనీ, ఉత్తరాలమీద ఉత్తరాలూ పెలిగ్రాములమీద పెలిగ్రాములూ రాగా, ఇక ముహూర్తం నాలుగురోజులుండనగా వెంకటశాస్త్రి కాశీలో బయల్దేరి ఎకామెకిని సోమవారం రాత్రి 11 గంటలకు తనగ్రామానికి సమీపంలో ఉన్న పుంజూరుస్టేషన్ లో రైలు దిగాడ.

పుంజూరు నెల్లూరికి దక్షిణంగా పోతే మూడోస్టేషన్. ఆ స్టేషన్ కొంచెం పెద్దస్టేషన్ లోనే, అనగా సెకండుక్లాసు స్టేషన్ లోనే లెఖ అయినప్పటికీ, ఆరాత్రిమట్టుకు వెంకటశాస్త్రితోకూడా ఏ అయిదారుగురోకంటే జాస్తిగా జనం దిగలేదు. వెంకటశాస్త్రి రైలు దిగి దిగడంతోనే గేటులో టిక్కెట్టు ఇచ్చేసి, కాశీ గంగ చెంబులూ, తనగుడ్డలూ కలిపిన మూట నొకచేత్తోనూ, జారీరాగించెంబు మరొకచేత్తోనూ పట్టుకొని గేటుదాటి బయటికి వచ్చాడు.

పుంజూరు స్టేషన్ కి విరలాపురానికి పద్దెనిమిదిమైళ్ళు బరువుగా ఉన్నది. పదహారుమైళ్ళు కంకరరోడ్డు మీదా, రెండుమైళ్ళు మట్టిరోడ్డుమీదా పోవాలె. ఆరోడ్డుమీద రాత్రి అనకుండా, పగలనకుండా ఎప్పుడూ ఎడతెరపి లేని రహదారి ఉంటూఉండేది. ఆ రోడ్డు పుంజూరునుండి గంగపట్టం మీదుగా తూర్పు సోమేశ్వరంవరకూ ముప్పైమైళ్ళు పోతుంది. ఏ పొయ్యిల్లో ప్రయాణంచేసినా భయంలేని రస్తాకాబట్టి, రైలు దిగంగానే బండి కట్టుకుంటే కాకులు కూసేవేళకు అలాగ్గా ఇల్లు చేరుకోవచ్చుగదా అనుకొని సోమవారం రాత్రి బండికే వచ్చాడు వెంకటశాస్త్రి. కాని ఏరైలుకు చూచినా బిలబిలమంటూ ఒంటెద్దుబళ్ళవాళ్ళు ప్రయాణీకుల కాళ్ళ కడ్డం తగిలి చేతిలో మూటలు పెరుక్కొని పొయ్యే సమ్మర్పంగల ఆస్టేషన్ దగ్గర ఆరాత్రి వెంకటశాస్త్రికి ఒక్క ఒంటెద్దుబండిఅయినా కంటిలో కలికానికీకూడా కనుపించలేదు.

రాత్రి పడకొండున్నరా, రమారమి పావుతక్కువ పన్నెండూ
కావొచ్చింది. వెంకటశాస్త్రి దిగిన రైలు కూతేసి వెళ్ళిపోయి చాలాసేప
యింది. తనతోకూడా దిగిన జనం ఎట్లా వెళ్ళారో ఎవరిదారినవారు వెళ్ళారు.
రాత్రి డ్యూటీచేసే రైలుఉద్యోగి గేటు తలుపు బిగించి, పోర్టరూ తనూ
ఆప్పుడే చెరొక బెంచీవీదా నడుములు వాల్చారు. స్టేషన్ నిశ్శబ్దంగా ఉంది.
పైన వ్రేలాడకట్టిన లాంతరుదీపం తగ్గించబడి, మినుకు మినుకు మంటూ
ఉంది.

స్టేషన్ మెట్లు దిగి పడమటగా ఉన్నమైదానంవైపు వెంకటశాస్త్రి
వరకాయించి చూచాడు. అప్రదేశం అంతా నిర్జనంగా ఉంది. తాను రెండేళ్ల
క్రిందట చూచినస్థలంతో పోల్చుకుంటే ఇప్పటి ప్రదేశం పాడుపెట్టిన ఇల్లు
వలె కళావిహీనమై కన్నట్టింది. శుద్ధపంచమి కాబట్టి నెల చాలా లేతలోనే
వొరిగిపోయింది. వెంటనే చీకటి అలుముకొని విజృంభించింది. మామ
మానం. మంచు కురుస్తోంది. చలి దవడలు నొక్కేస్తూవుంది. బిగబట్టిన
చేతిపిడికిళ్లు విప్పితే శరీరంయావత్తు పీక్కోని తినేటట్టుగా ఉంది చలి.
వెంకటశాస్త్రిది అంత ముసలి వయస్సు కాకపోయినా, ఏభయిదాటి అరవైలో
పడ్డమటం. అందువల్ల అంత తీవ్రమైన చలికిగాని, ఎండకు గాని
పూర్వంలాగా ఓర్చుకోలేకపోతున్నాడు. ఏమయినప్పటికీ, తెల్ల వారకుండా
ఆ పద్దెనిమిది మైళ్ల ప్రయాణం చేసితీరాలే, విధిలేదు. వెంటనే బయల్దేరి
తేనేగాని అనుకొన్న ప్రకారం ఇంటికి చేరుకోలేడు ముహూర్తానికి
ముందుగా అందుకోకపోతే చేసినప్రయత్నం వృథా అయిపోవడమే
కాకుండా తాను రానందుకు ఇంటిదగ్గర ఖంగారు పడతారేమో! బాడుగ
బండలను నమ్ముకొని ప్రయాణం చేశాడు. తాను ఇల్లు విడచిన ఈ రెం
డేళ్ల గా కాలపురుషుడు కలుగజేసిన మార్పు లాయన కేం తెలుస్తే? “స్టేషన్

నకు ఇంటివగ్గరనుంచి బండిని పంపవలసిందని అప్పాయికి జాయివ్రాసిన బాగుండిపోయ్యేది. ఎంత పొరపాటు పడ్డాను" అని తనలో తానే పస్తాయించుకొన్నాడు. కొంతసేపటికి, అసలు ఆ స్టేషన్ పుంజూరు స్టేషనేనా అని ఆయన కనుమానం వేసింది. ప్లాటుఫారంమీదికి వెళ్ల చెక్కమీద అక్షరాలు చదువుకొన్నాడు. "పుంజూరు" అని ఆయనకళ్ళకు కనుపించింది. మనిషికి అనుమానం తీరింది. కొంత ధైర్యం కలిగింది.

కాని ఏంలాభం! ప్రయాణం సాగే ఎత్తు కనపడడంలేదు. ఒక్క బండి అయినా లేకుండా ఇంత శూన్యంకావడానికి కారణ మాయనకు గోచరించడంలేదు. ఎవరినైనా ఆడిగేతెలుసుకొండా మనుకొన్నాడు. కాని ఎక్కడా మనిషిసంచారం లేదు. సర్వమూ నిశ్శబ్దంగా ఉంది. కీమరాళ్ల కూతలూ ఎక్కడనో దూరంగా మొరిగే కుక్కల అరుపులూ తప్ప మరొద్దవి శాస్త్రీ చెవికి పోవడం లేదు. పోనీ, గ్రామంలోకి పోయి బండ్లకొరకు వివారిద్దామా అనుకొన్నాడు. కాని ఒకమైలుపోతేనేగాని ఊరు కనపడదు. ఆ అంధకారంలో, ఆ చలిలో, ఆమూట భుజాన వేసుకొని అంతదూరం పోలేకపోయాడు. ఆయన కేమీ పాలుపోకుండాఉంది. ఏమీతోచక-మంచులో తిరిగితే రాత్రి నిద్రలేక జబుబు భారం చేస్తుందేమోనని-బయట మైదానంలో తిరగే మనిషి స్టేషనుహాల్లోకి పోదామని వెనక్కి తిరిగి, నాలుగడుగులు వేశాడు. ఇంతలో పడమటితట్టునుండి ఏవో ఒకబండి వస్తున్నట్టు చప్పుడయింది. శాస్త్రీ తటాలున వెనక్కితిరిగి చూశాడు. ఒంటెద్దుబండి ఒకటి వచ్చి అతట్టు ఎడంగా ఉన్న ఒక వేపచెట్టుకిందికి పోయి నిలచింది. వెంకటశాస్త్రీకి కొంత ఆశ కలిగింది. పరవాలే దనుకొన్నాడు. వడివడిగా పదిబారలదూరం అడుగు వేసుకొంటూ పొయ్యేవరకు, బండివాడు ఎద్దును విప్పి, కాడి కింద పెట్టి, చాపకింద గడ్డి తీసి అప్పుడే ఎద్దుముందర వేశాడు. గడ్డి తినడానికిగాను, బయట నిలబడిన ఎద్దు నొగలదొడ్డిలో ఒకకాలు ముందుకువేసి, మెడకింద పొట్టకిందా పుటుకు పుటుకున కుట్టే జోరీగలను మూతితోనూ, చెవులతోనూ,

తోకతోనూ తోలుకుంటూ, ఇంకాగడ్డిలో మూతిపెట్టకుండానే నిలబడిఉన్నది. పండుకొని నిద్రపోదామని బండివాడు ఈతాకుల చాపను బయటికి తీయబోతూ ఉన్నసమయంలో వెంకటశాస్త్రి వెళ్ళి “అబ్బీ! విఠలాపురానికి బండి కడతావా?” అని అడిగాడు.

“విఠలాపురమూ లేదు, గిఠలాపురమూ లేదు. వెళ్ళవయ్యా” అన్నాడు బండివాడు.

“బాబుకదూ! నా తండ్రీకదూ! నేను చాలా తొందరగా పోవాలె. ఇప్పుడు ఎకాఎకీని పోకుంటే నాకు చాలా తొందరపనులు చెడిపోతవి. నాకోసం కొస్త కష్టపడుదూ నాయనా! పెద్దవాణ్ణి! బహుమంచివాడిని” అని ప్రాధేయపడ్డాడు శాస్త్రి,

“నాకు నిద్రొస్తోంది తాళవయ్యా! పండుకోవాలె” అని బండివాడు చాప నేలమీద పరిచాడు. నిద్రబద్ధకం తోసుకురావడంచేత చాపమీద నడుం వాల్చాడు.

ఇక ఆ బ్రాహ్మణుడు బండి కట్టమని ‘బాబుకాదూ, నాయనకాదూ’ అని ఒకటే బ్రతిమాలడం మొదలుపెట్టాడు. బండివాడు కట్టలేనని విసుక్కోవడమూ, బ్రాహ్మణుడు బ్రతిమాలడమూను. చివరకిది పనికాదని “ఇదిగో చూడు. నువ్వు కోరినంత బాడుగిస్తాను. రూపాయిన్నర ఇస్తాను తీసుకో లే! ఎక్కడా బండి చిక్కలేదు నాకు. గిరాకీగా ఉంది: పోగొట్టుకోబోకు” అని ఆశపెట్టాడు శాస్త్రి.

“ధనమూల మీదం జగత్” కదా! మామూలు బాడుగకంటే అర్ధ రూపాయి అదనంగా వచ్చేపాగీ కనపడేవరకు బండివాడికి ఆశ పుట్టింది. వెంటనే వాడు చాప చుట్టి బండిలోవేసి, “ఎంతమంది మనుష్యులు” అని అడిగాడు.

“నే నొక్కణ్ణే” అన్నాడు శాస్త్రి.

బండివాడు ఎద్దుముందర వేసిన గడ్డిని బండిలో చాపకింద తురిమి, నొగ ఎత్తి, ఎద్దును అంకెకు తెచ్చుకొని, కాడి అర్రుమీద పెట్టి, మెడ పలుపు బిగించాడు. వెంకటశాస్త్రి జారీచెంబు చేత్తో తీసుకొని వెళ్ళి, కాలు ముడిచి అనుమానం తీర్చుకొన్న తర్వాత మూట తెచ్చి బండిలో పెట్టాడు. కాలి చెప్పులు చాపకింద శ్రద్ధపరచి, “వట్టుకో” అని బండివాణ్ణి హెచ్చరించి, “రామయ్యతండ్రి” అంటూ బండిలో ఎక్కి కూర్చున్నాడు. పదిగజాల దూరం రోడ్డు ఎక్కేవరకూ బండివాడు నొగ పట్టుకొనే నడిపించి, రొడ్డెక్కిన తర్వాత పగ్గం బండివెదురుదబ్బులకు కట్టి, నొగలో ఎక్కి కూర్చున్నాడు. వాడు కొరడాతోనం ఇంకా తడువుల్లాడుకొంటూ ఉండంగనే ఎద్దు మెల్లగా పరు గంచుకొన్నది.

రాత్రి చాలా పొద్దుపోయింది. ఒంటిగంట కావచ్చింది. రెండు రోజులుగా ప్రమాణం బడలికచేత పాపంబ్రాహ్మణుడు డస్సిపోయాడు కాస్త కన్ను కూర్చుకూడా మనుకొని, నడుము వాల్చి తలకిందికి మూట లాక్కొన్నాడు. “వెనకబరువు సాగి” అని బండివాడు హెచ్చరించేవరకు మూటతో సహా తాను ముందుకు జరిగాడు. మూటా, మూటమీద పెట్టుకున్న తనతలా, బండివాని పృష్ఠానికి వెళ్ళి శగుల్కొన్నవి. “రవంత వెనక్కు అనండి. ముందు బరువయిం”దన్నాడు బండివాడు. బండివాని సహాయంతో మూట కొంచెం వెనక్కు లాక్కొని, బండివాడు “ఆఁ” అన్న తర్వాత, శాస్త్రి కాశ్మీరశాలువ కప్పుకుని ముసుగు తన్ని, కాళ్ళు ముడుచుకొని, ఒత్తిగిలి మూడో అంకె వేసి పండుకొన్నాడు.

బండి రెండుమైళ్ళు సాగిపోయింది. ఆ బండి వట్టి పాతతుక్కు, ఎప్పటిదో ఇచ్చెకులనాటిది. అందులో అడ్డబండి. బాడుగ బళ్ళవళ్ళకు కమానుబళ్ళెక్కణ్ణుంచి వసాయి? పైన గూడుకు వేసిన ఈతాకులవాప చాలా భాగం శిథిలమై, బండిలో పండుకొని పైకి చూస్తే ఆకాశంలో నక్షత్రాలు అగుపడుతూ ఉన్నవి. బండి చక్రాలకు వేసిన సామాను కులంగలకొయ్య

కానందువల్ల, చలికి బిర్రబిగిసి, ఆకులూ, పూబీలూ వంకలు పోయి, ఎగుడు దిగుడుగా బండికి దొడ్డి ఏర్పడింది. కుండల్లోని ఉలవాయిలూ, ఇరుసుకడలూ అరిగిపోయి, కుండ తూముల్లో సందు ఏర్పడి, వదులువల్ల కుండలు రెండూ ఆ పక్కకీ, ఈపక్కకీ జరిగి కడసీలలకు టక్కుటక్కుమని తట్టుకొంటూ ఉన్నవి. ఆ తట్టుకోవడంలో అసలే దొడ్డివక్రాలయినందువల్ల బండిచట్టం యావత్తూ ఆపక్కనుంచి ఈ పక్కకీ, ఈ పక్కనుంచి ఆ పక్కకీ ఊపు ఇస్తోంది. అందులో గతుకు లున్నచోట, చక్రం పల్లానికి దిగి మిర్రు కెక్కడంలో, ఎద్దుమెడమీద ఉన్న కాడితో సహా బండి అడ్డంగా ఉయ్యాలలాగు తోంది. ఈ ఎగుడు దిగుడు ఉయ్యాలల్లో వెంకటశాస్త్రి కశేబరంకూడా ఊగీసలాడుతూ, ఒక పక్కకీ ఒత్తిగిలి పండుకొన్నందువల్ల, బండి వెనక్కు మీదినపుడు వెన్నెముకకూ, ముందుకి మీదినపుడు మోకాళ్ళవిప్పలకీ బండి వొసికొయ్యలూ, పెండెందబ్బలూ కొట్టుకొని బొమికమీద దెబ్బ తగిలే వరకు-పాపం-ఆ బ్రాహ్మడికి ప్రాణం జిల్లార్చుకొని పోతోంది. కుడిచెయ్యి తలకింద ఉండడంవల్ల, దెబ్బ తగిలినపుడల్లా “ఇస్సు; అబ్బా!” అని ఆయన ఎడంచేత్తో ఆ స్థలంలో రుద్దుకొంటున్నాడు. కంటిమీద కునుకెటువంటిదో ఎరుగడు ఆ మానవుడు. ఇన్నాళ్లగా ఇంత దేశం తిరిగాడుకాని, ఇంట్లాటి ఉత్కృష్టపు ప్రమాణ సౌఖ్యం ఆయన కెక్కడా లభ్యపడలేదు. ఇక నిద్ర ఎట్లా పట్టుతుందాయనకు? నిద్రపట్టడంమాట ఎట్లాగున్నా, మోకాళ్ళవిప్పలు బద్దలయ్యేబాధ భరించలేక, కాళ్ళు ముడుచుకొన్న మనిషి వెల్లకిలా పొర్లి “శంకరా, మహాదేవా” అంటూ కాళ్ళురెండూ చక్కగా చూచుకొన్నాడు. అట్లాకూడా ఆయనకు ఉసి చిక్కలేదు. బండిచట్టం పొడుగు మట్టమైనందున, చాచిన రెండు కాళ్లూ మోకాలికింది పిక్కలలగాయతు పాదాలవరకూ చట్టానికి వెలుపలగా వచ్చినై. దానికితోడు బండి ఇచ్చే ఒక్కొక్క ఊపుతో ఒక్కొక్క అడుగు కిందికి జారిపోతూ వచ్చింది మటం. ఆ జారిపోవడంలో, తలకింద మూటకీ మూటమీది తలకాయకీ సంబంధం విడిపోయి, రెండూ వేరయిపోతున్నవి. ఇంతలో కాడిపైకి లేచి ఎద్దుకి మెడపలుపు బిర్రుత లే

“బండి బాడుగలన్నీ పోయినవయ్యో, వాడడంలేక బాడుగరాక మర్కత్తు లేకపోయె. ఏం చేయ మంటారు సామీ!”

“ఇంతదేశం తిరిగాను కడుపులో నీళ్లు కదలకుండా. నీ రోడ్డు బట్టినా మోటారు మయమై పోతుంటే, ఈ దిక్కుమాలినరోడ్డుమీద మోటారే పడదు. చీ! చీ! వెధవప్రయాణం. ఎరక్కపోయి ఎక్కా నీ ముతనష్టపు బండి” అని శాస్త్రి విసుక్కున్నాడు.

“లేకేమి సామీ! ఎదు రొకటి, వా రొకటి రెండు మోటా ర్లుండై ఈరోడ్డుమీద.”

“అయితే నాకాసంగతి మొదట్లోనే చెప్పావు కాదేం?”

“తెల్లవారి పదకొండుగంటలబండి చూచుకొని గాని తూర్పుకెళ్లే మోటారు బయల్దేరదు. తెల్లవారకుండానే ఇల్లు చేరుకోవాలన్నారగా తమరు?”

“రాత్రికూడా ఒకమోటారు తగలబెట్టకూడదూ ఆ మోటారువాళ్లే?”

“వాళ్లకేం మారాజులు. బాడుగబండివాడనే పురుగు లేకుండా ఉన్నవాళ్ల నందర్నీ జైలు కేసిన తర్వాత-ఇక పగలూ తిప్పుతాడు, రాత్రిళ్లా తిప్పుతాడు ఆమారాజు.”

“బాడుగబళ్ళ వాళ్లేమిటి? జైల్లో వేయించడమేమిటి?”

“ఆకథ అంతా శానా ఉండదిలేండి. చెప్పకొంటే తీరేమంటాడు” అని బండివాడు, టుర్రుమని ఎద్దును అవలించాడు.

ఎద్దు దవుడుతీసింది.

“ఎవరు వేయించారు ఈరోడ్డుమీద మోటార్లు?”

“ఉన్నాడులేండి ఒక పుణ్యాత్ముడు. మాప్రాణాలకు శనేళ్ళరుడై పట్టి పీక్కొని తింటున్నాడు.”

“ఆయనపేరు?”

“చెంచునాయుడంట.”

“ఏ చెంచునాయుడు?”

వరకు “వెనుక బరువుసామీ, వెనక బరువని బండివాడు మళ్ళా హెచ్చరించాడు. “నీపోవేమిటిరా చచ్చిపోతుంటే” అని శాస్త్రీ మూట విడిచి తలకాయ కిందికి జరగకుండా ఉండేటట్టు ఇరుపార్శ్వములాఉన్న పెండెంకొయ్యల్ని చెరొక చేత్తోనూ గట్టిగా వట్టుకొని, బండి చట్టానికి చివర భాగంలో బిగించిన అడ్డకొయ్యకు కాలి మడిమెలు తన్నివ్ట్ట, మనిషి బిర్రబిగిసి పైకి ఎగతన్ని పండుకొన్నాడు. ఈ వాటంలో పండుకొనేవరకు మనిషి కిందకి జారిపోవడం నిలిచిపోయింది. కాని నిద్రపోవడానికి సావకాశం చిక్కలేదు. ఆయన చేతులూ, కాళ్ళూ, శరీరం యావత్తు జారిపోకుండా బండిలో నిలవెట్టుకొనే ప్రయత్నంలోనే ఉండవలసివచ్చె! ఏ మాత్రం పట్టు వదలినా వాటం చెడి మనిషి కింద పడిపోయేటట్టుగా ఉండే ఇక ఆయన నిద్రపోయే దెప్పుడూ?

ఎద్దుకూడా బండికి తగినట్టుగానే ఉంది. ఆబండివాడు, దానిమొఖాన్న ఎన్నడూ ఇంత పచ్చిగడ్డికాని, ఇంత నున్నపొట్టుకాని కొట్టిన పాపాన్ని పోలేదు. కొరడా కొయ్యతో కొట్టేవరకు. శరీరంలో చర్మంతప్ప కండ లేనందువల్ల, ఎముకలకు తగిలి, కొయ్యమీద కొయ్యతో కొట్టినట్లు చప్పు డవుతున్నది. కడుపులోకి తాగిననీళ్లుతప్ప మరోబలమైన ఆహారం లేనందు వల్ల ఎద్దు లగువు తీసినపుడల్లా, కడుపుతో పేగులు అదిరి ఎద్దు పారు కొంటూ వచ్చింది. వాసన భరించలేక గుడ్డతీసుకొని ముక్కు కడ్డు పెట్టు కొంటూ, పండుకొన్నమనిషి లేచికూర్చుని, అగ్రహూహుతుడై, “అబ్బబ్బ! ఏం బండిరా, ఈబండీ! నా స్రాణాలు తీయడానికే వచ్చింది. ఛీ! ఛీ! దీన్ని అగ్గిపుల్ల వెలిగించి మంటపెట్టెతే పీడ వదలిపోను” అని పెద్దంగా అరిచాడు శాస్త్రీ.

బండివాడికి నన్వోచ్చింది.

“నా బండి కేంతక్కువ సామీ!” అని అడిగాడు వాడు.

“నాశ్రాద్దం, నాపిండాకూడాను. శరీరం నఖశిఖ పర్యంతమూ హూన మైపోతోంది.”

“బోళ్ళ చెంచునాయుడు.”

“ఏవూరు ?”

“గంగపట్నం ఆయనగారిది.”

గంగపట్నానికి విఠలాపురానికి ఒక మైలుదూరం. విఠలాపురం గంగపట్నం మజరాగ్రామమే. చెంచునాయుడుకి, వెంకటశాస్త్రికి ప్రాణ స్నేహం. చెంచునాయుడు, మోటరు, బళ్ళవాళ్లు, జైలు-ఈమాటలు చెవిని పడెవరకు కాని స్నేహితుడు చెంచునాయుడి కేవల ఆపవ కలిగి ఉంటుందిని శాస్త్రికి కొంత ఆందోళన కలిగింది. తాను కొత్తమనిషివలె నటించి, అచ్చటి విశేషాలేమో బండివానివల్ల తెలుసుకొందామని శాస్త్రి కొక ఆలోచన పుట్టి, “అయితే ఎన్నాళ్లయిం దీరోడ్డుమీద మోటార్లు వచ్చి” అని బండివాణ్ణి అడిగాడు.

“అంతా ఒక సంవత్సరం అయింది. మీదేవూరు సామీ?” అని బండివాడు ప్రశ్నించాడు.

“మాది దక్షిణాది. విఠలాపురంలో బందువులుంటే చూడడానికి పోతున్నా.”

బండివాడు పలక్కుండా బండి తోలుతున్నాడు : కాని వాడు ఊరు కోవడం శాస్త్రికి హితవుగా లేదు. వాణ్ణి కదిలించి ఇంకా విశేషాలు ఒక్కొక్కటే బయటికి తీయాలని ఆయనకు ఆశ్రంగా ఉంది.

“బళ్ళవాళ్లను జైల్లో ఎందుకు పెట్టారా అబ్బీ ?”

“ఈ రోడ్డుకు మోటార్లు వచ్చినప్పటినుంచీ బళ్ళవాళ్ల కూడు పడి పోయింది. ఆ మారాజు, ఒంటెద్దు బళ్ళవాళ్ళతో పోటీచేసి, వీళ్లు అర్ధ రూపాయికి తీసుకొని పోతామంటే, వాళ్ళు ఆరణాలకే తీసుకొనిపోతామనీ, వీళ్ళు ఆరణాలంటే వాళ్ళు పావలాఅనీ, వీళ్ళు పావలా అంటే, వాళ్ళు జేడనీ-ఇట్లా వంతానికి పోటీచేసి ఒక్క పురుగునైనా బళ్ళవాళ్లకు చిక్క కుండా వేశా రామోటారు వాళ్ళు.”

“అందుకని ఇద్దరూ కలియబడి కొట్టుకొన్నారా ఏమిటి?”

“కొట్టుకోనూ లేదు, తిట్టుకోనూలేదు బలవంతుల మీదికి కూటికి లేని కుంకలు పోగలరా? సంసారాలకు జీవనోపాధి పడిపోయి, బళ్ళమీద చిన్నడబ్బు రాకుండా పోయ్యేవరకు, బళ్ళవాళ్ళకీ బళ్ళను ఆధారం చేసుకొని బతికే అలగాజనానికీ కడుపు మండి, అంతా నూరుమంది తోడయి ఒకరోజు కుమ్మక్కగా నాయుడిలోగిలి మీద పడి ఆయన గారి ధాన్యపుకొట్ల తాళాలు పగల కొట్టి, తలా పండుం, ఏదుం గింజలు పట్టపగలు దోచుకొన్నారు.”

“అయ్యో!”

“అయ్యో లేదు, కొయ్యో లేదు. మరి ఎన్నాళ్ళని కడుపుమంట భరించగలరు చెప్పండి సామీ! ఇంట్లో గడవక బళ్ళనీ ఎద్దున్నీకూడా అయిన కాడికి తెగనమ్ముకోవలసివచ్చె. అందులో ఆ గంగపట్నం బళ్ళవాళ్ళందరూ తురకసాహేబులు. సంసారపోషణ యావత్తు ఒక్క మొగవాడి రెక్క మీదనే జరగాలె. కూలిచేసుకొని బతుకుదా మనుకొంటే వాళ్ళ కులంలో ఆడని బయటికి రావడానికి వీల్లేకపోయె. చస్తారా! ఆఖరికి ఆ తురకలే ఇంత ప్రయత్నంచేసి, ఇతరకులాలవాళ్ళని కూడా లోగట్టుకొని ఇంతపనిచేశారు.”

“ఇంకా ఇతరకులాలవాళ్ళంటే ఎవరు ?”

“అబ్బో, ఈ మోటారు వచ్చినతర్వాత ఎంతమందికి కూడు పడి పోయింది సామీ? బళ్ళుచేసే వడ్రంగులకీ, ఎద్దుల బేరగాళ్ళకీ. బండికొయ్యలు అమ్ముకొనే వాళ్ళకీ, బండిగూడు కొట్టే మేదరోళ్ళకీ, ఆఖరికి ఎద్దుకి పచ్చి గడ్డి దోక్కొని రోజుకో అణాడబ్బులు తెచ్చుకొనే మాలమాదిగముండలకీ- ఇంతమందికీ కూడులేకుండా పోయింది సామీ! ఆ తురకసాహేబులే గంగ పట్నంలో ఇంతమందినీ కలుపుకొన్నారంట; అబ్బు! వాళ్ళు తలుచుకొంటే ఎంతపనైనా చేస్తారు సామీ!

“మంచిపని చేశారు. తగినశాస్త్రీ అయిందన్నమాట !”

“ఏ మయిందో. ఏమయి ఏం క్రియ చెప్పండి! బలవంతుడిదే రాజ్యం ఈ కాలంలో.”

“అటాగే.”

“ఈ వందమందిమీదా కేసుపెట్టి, ఆఖికి తలా ఒకటి, రెండూ, మూడేసేళ్ళు శిక్షవేయించి, జైలుకు పంపేవరకూ ఆ నాయుడూ ఆ పోలీసులూ నిద్రపోలేదుగదా! కానియ్యండి భగవంతు డన్నీ కనిపిస్తాడు” అంటూ ఋగ్గనఉన్న పొగాకు తుబుక్కున ఊసి ద్రుచ్చి అని ఎద్దును అదిలింపాడు.

చివరికి చెంచునాయుడిదే పై చెయ్యి అయిందని వినేవరకు శాస్త్రి మనస్సుకు ఊరట కలిగింది. బళ్ళ వాళ్ళకీ, నాయుడికీ, ఏదో పెద్ద వ్యవహారమే జరిగి ఉంటుందని ఊహించాడు. నాయుడు పట్టుదలమనిషిని శాస్త్రికి బాగా తెలుసు. ఇంకా విశేషాలు ఏమిటో విందామని “అబ్బా! ఎంతకద జరిగిందిరా అబ్బీ! ఎన్నాళ్ళయింది ఇవంతా జరిగి?” అన్నాడు.

“కేసు జరిగి ఆరునెల్లయింది. ఈ ఆరునెలలుగా విచారణలో ఉండి, అంతా వారంరోజుల కిందటనే జడిజి గారు శిక్ష చెప్పారు.”

“ఆ నాయుడు బాగున్నాడా?”

“బాగుండక ఆయన కేంరోగం? బీదవాళ్ళని ఏడిపించడానికి ఇంకా నూరేళ్ళు బతుకుతా డాపుణ్యాత్ముడు.”

“ఆయన దేమైనా పెద్ద స్థితేనా ఏమిటి?”

“అయన కేం సామీ, జమీందారు: గంగపట్నం సగం వూరంతా కొన్నాడంట. ఇంకా ఎన్నెన్నో ఆయనకు వ్యాపారాలుండై. సాలుకు ఇరవై వేలు వస్తుందని అంటారు.”

“అబ్బా! ఇంత డబ్బుగలవాడు మోటార్లు వేసి బీదవాళ్ళని ఏడ్పించకపోతే నేం పాపం?”

“ప్రజల సౌకర్యంకోసం వేయించాడంట ఈ మోటార్లు. ప్రజలెవరో, సౌకర్యాల్లేమిటో ఆయన కసలు తెలుసా?”

“ఎంత సేపూ స్వలాభంకొరకే ఈ దొర్లాట- భాగ్యవంతులకు కూడా.”

“పోనీ, కేసు పెట్టే పెట్టా డనుకోండి. పచ్చి గడ్డిగంప అమ్ముకొనే మాలముండల్నికూడా ఇరికింవాలా ఆ దొర? అయినా మా కులం అంటే ప్రతీ వాడికీ ఆలను సామీ” అని అన్నాడు బండివాడు.

బండివాడు “మా కులం” అనేవరకు శాస్త్రికి అర్థం కాలేదు. “మాలకులమనా లేక వాడికులమే మాలకులమనా దాని అర్థం” అని సందేహం కలిగింది శాస్త్రికి. ఏదో ఆలోచనపడింది మనస్సులో!

బండివాడు తనదోరణి తాను విడవలేదు. ఏదో పరధ్యానంగా ఉండి నోటికి వచ్చినట్లు మాట్లాడుతున్నాడు. తన బండిలోని మనిషి బ్రాహ్మణుడని వాడికి తెలియదు. తెలిసినప్పటికీ వాడు బ్రాహ్మణికి కూడా ఇదివరలో చాలా సార్లు బండి కట్టాడు. మళ్ళా అందిపుచ్చుకొని “మా మాలకులానికి కయ్యలా, కాలవలా చెప్పండి సామీ! ఆ ముండలు బళ్ల వళ్లకి గడ్డి అమ్ముకొని బతుకుతున్నారనీ, వోపిడీసమయంలో వాళ్లు కూడా గంపలు చేతపట్టుకొని ఆ జనంలో ఉన్నాననీ పదిమంది ఆడవాళ్ళను కూడా కేసులో ఇరికించాడు ఆ నాయుడు. వాళ్లు పసినిడ్డల తల్లులంట. ఇంటికాడ పిల్లలు అలోలక్షణా అని అల్లాడిపోతున్నారంట! తలచుకుంటే, దుఃఖం వస్తుంది సామీ!” అని బండివాడు ఆ వుద్రేకంమీద ఏమేమో చెప్పబోతుండగా, వాడు మాలవాడని శాస్త్రికి స్పష్టమయింది. దానితో ఆయన ఒళ్లు జలదరించింది. బండిలో వక్క-క్షణం కూడా నిలవ బుద్ధిలేక కిందికి గణాలున దూకాలనిపించింది. చైతన్యం విడచి కొయ్యబొమ్మ అయిపోయినాడు. బండివాణ్ణి నమిలి మింగేయాలన్నంత ఆగ్రహం వచ్చింది దాయనకు; కాని కర్తవ్యం గోచరం కాలేదు. జీవితానికి పరమావధిగా పెట్టుకొని తాను ఇన్నేళ్ళుగా చేసిన కృషి అంతా గంగపాలయిపోయింది. కాశీగంగచెంబులు బండిలో ఉన్నై. సర్వం జగన్నాథం అయింది. బండివాడి తల రెండుచెక్కలయ్యేటట్టు పగలకొట్టా అనుకొన్నాడు; కాని ధైర్యం చాల్లేదు; చీకటి, అంధకారం. తాను ఒంటరి

గాడు: రెండో సహాయం లేదు: బండివాడు ఇరవై, ఇరవై అయిదేళ్లు వయస్సు గలిగి, మంచి బెబ్బళ్లుగల మనిషిలా ఉన్నాడు: తిరగబడితే తన వంటి పప్పు బ్రాహ్మణులను పదిమందిని కలిపికొట్టేవాడులా కనపడ్డాడు. ఆ పరిస్థితులలో తొందరపడకూడ దనుకొన్నాడు. ఊరికి చేరినతర్వాత వాడి భరతం పట్టాలని తీర్మానించుకొన్నాడు. బండివాడి కానుకొనిఉన్న తన మూటను ఎడంగా లాక్కొన్నాడు. బండి సాగింది. ఇక బండివాడి పుట్టు పూర్వోత్తరాలు తెలుసుకోవాలని శాస్త్రి, “అబ్బీ! నీ దేవూరురా?” అని అడిగాడు.

“నాది ఉత్తరాది-తెనాలండి?”

“ఇక్కడి కెందు కొచ్చావు?”

“పుంజూరులో నా మేనమామ కూతుర్ని పెళ్ళి చేసుకొని ఇప్పటి కారునెలలుగా ఇక్కడే నిలిచి పోయాను. ఈ బండి మా మామవేనండి.”

“నీ పేరు?”

“పోలయ్య.”

“గంగపట్నం బళ్ళవాళ్ళను నువ్వెరుగుదువా?”

“కొంతమంది గుర్తేనండి.”

“నువ్వు మాలవాడివి కదా? నీ బండికి జనం దొరుకుతున్నారా?”

“ఇప్పు డెవరూ ఆ పట్టణపులు పెట్టుకోవడం లేదండి. అవసరం కొద్దీ అయ్యగార్లు కూడా నా బండి చాలాసార్లు కట్టించుకొన్నారు.”

“ఇదివర కెప్పుడైనా విరలాపురం వెళ్ళావా?”

“విరలాపురం పోలేదుకాని, గంగపట్నం వెళ్ళాను.”

“ఆవూళ్ళో నీకు బంధువు లున్నారా?”

“లేరండి.”

“సరే! తొందరగా పోనియ్యి! తెల్లవార వస్తోంది.” అన్నాడు వెంకటశాస్త్రి.

తెల్లవారుజామున ఇంకా కనిచీకటి ఉంది. ఇంకా అయివారు మైళ్ళు పోవాలి బండి. వెంకటశాస్త్రికి స్థిమితం చెడింది. తనంతటి పండితుడు చివరికి మాలవాడి చేతిలో చిక్కుకొన్నందుకు ఆయనకు పట్టాని అగ్రహం కలుగుతావుంది. అగ్రజన్మ యెత్తిన తన యెడల అంత అపవారంచేసిన ఒక తక్కువకులం మాలవాణ్ణి ఆ సమయంలో ఏమీ చేయలేని తన నిస్పృహను స్థితికి ఉడుకుమోతుతనం ఉబికి ఉబికి పొర్లి వస్తోంది ఆయనకు. హృదయం కుమిలి వేడి నిట్టూర్పు లధికమైనవి. బండివాడి మీద కలిగిన అగ్రహాగ్నికి శరీరం యావత్తూ వేడెక్కి, మాఘమాసం చలి మందగించి, కప్పుకొన్న శాలువ వంటిమీద ఉంచుకోవడానికి ఆయనకు చీకాకనిపించింది శాలువ వినరి బండిలో ఓ పక - న వేశాడు. ఎప్పుడెప్పుడు ఇంటికి చేరుదామా అని ఆత్రపడుతున్నాడు ఆ బ్రాహ్మణుడు.

ఉదయం అయి సు అయి సున్న కయ్యేసరికి బండి కంకరరోడ్డు దిగి మట్టిరోడ్డుకు మళ్ళింది. బాగా తూర్పువేఖ లాకినవి. బండివాడి మొఖం శాస్త్రికి బాగా గోచరించింది. ఉపయాన్నే ఛండాలుడి మొఖం చూడడాని కసహ్యం అనిపించింది. ఆ సంద్య వెలుతు లో శాస్త్రి మొఖం కూడా పోలయ్యకు పొడకట్టింది. ఆయన బ్రాహ్మణు కాబో లనుకొన్నాడతడు; కాని ఆయన మొఖంలో వికాసం కనిపించలేదు. మని షేరో స్టిల్లోచనలో ఉన్నట్టుగా అగుపడ్డాడు. మొఖం ఎర్రంగా జేవురించి, నరాలతో కూడా ఉబికి ఉంది. కళ్ళు రెండూ చింత నిస్ఫులవలె కణకణలాడుతూ ఉన్నై. రాత్రి నిద్రలేక ఆయన మొఖం అట్లా ఉందనుకొన్నాడు బండివాడు

ఆరుగంట అయ్యేవరకు బండి విరలాపురం చేరి వెంకటశాస్త్రి ఇంటి ముందట నిలిచింది. ఆ రోజు మనుమడి భారసాల. వీధిగుమ్మానికి మామి డాకుల తోరణంకట్టారు. శాస్త్రి ఎప్పుడు వస్తాడా అని ఇంటిల్లిపాదీ కోడికూతలో లేచి ఎదురుతెన్నులు చూస్తున్నారు. వెంకటశాస్త్రి బండి దిగి మూట వీధి అరుగుమీద పెట్టి బయటనే నిలబడ్డాడు. కాళ్ళుకడుగుకోను భార్యనీళ్ళు తెచ్చి యిచ్చింది. మొఖం కడుకో ను పుల్ల తెమ్మని మొఖం కడుక్కొన్నాడు.

శాస్త్రి ఇంకా ఇంట్లో ఆడుగుపెట్టలేదు. “లోపలికి రం” డని భార్య, కొడికూ పిలిచారు. “ప్రయాణపుగుడ్డలు లోపల పెట్టడానికి వీల్లేదు. స్నానం చేసిగాని లోపలికి రా” నన్నాడు శాస్త్రి.

బండివాడు “బాడుగ సామీ” అని అడిగాడు. “ఇస్తాను ఉండరా” అని నాడికి జవాబు చెప్పతూ, కొడుకును రహస్యంగా పిలిచి, అర్జంటుగా చెంచు నాయుణ్ణి పిలుచుకొనిరమ్మని పంపాడు.

చెంచునాయుడికి వెంకటశాస్త్రి గురువదం. పండితుడన్న గౌరవంచేత, ఆయనకు నాయుడు ఇల్లు కట్టించి యిచ్చాడు. నాలుగైకరాల మాగాణి వ్రాసి యిచ్చాడు. ఆయన కొడుకు వివాహానికి ద్రవ్యసహాయం చేశాడు. శాస్త్రిగారి కుటుంబం మీద నాయుడి తో ప్రీతి, అభిమానమూను. ఈ సంబంధం అనాదిగా పెద్దల తాగాయతూ వస్తూ ఉన్నది. అందువల్ల తనకు పని ఉన్నా, శాస్త్రికి పని ఉన్నా, ఏ వేళనైనా సరే నాయుడే శాస్త్రిగారి దగ్గరకు స్వయంగా వచ్చి మాట్లాడి పొయ్యే మామూలు. అందువల్ల ఆయన దగ్గరనుండి కబురు వచ్చిందనేవరకు, రెండేళ్లుగా దేశాటనంచేసి వచ్చినందున ఏమీ తొందరపనో అని నాయుడు నిద్రమంచల మీదనుండి లేవడంతోనే తలకు ప్లానల్ గుడ్డ చుట్టు కొని, కాలికి చెప్పులు తొడుక్కొని, చేత కర్ర వట్టుకొని, ఎకాయెకీని విరలా పురం బయల్దేరాడు.

అప్పటి కప్పుడే సూర్యోదయమయి బారెడు పొద్దైక్కింది. అగ్ర హాగీకులు “చాలాకాలానికి దయచేశారు శాస్త్రిగారు” అని కొందరూ, “అగ్ర హారం మీద శాస్త్రిగారు మరీ శీతకన్నేశారు” అని మరి కొందరూ, “షమ్మల్ని మరిచేపోయారు—శాస్త్రిగారు” అని ఇంకో కొందరూ, “బహు కాలదర్శనం—క్షేమమా?” అని మరికొంతమంది—ఇట్లా అనేక రకాలుగా పలకరిస్తూ శాస్త్రిగారి ఇంటిముందర జనం మూగారు. ఇంతలో నాయుడు వచ్చి—“సాష్టాంగ దండాలు” అని శాస్త్రికి దణ్ణం పెట్టాడు.

“దీర్ఘాయుష్యుస్తు. వంశాభివృద్ధిరస్తు. ఐశ్వర్యాభివృద్ధిరస్తు” అని శాస్త్రి దీవించి, చాప తెప్పించి వీధి అరుగుమీద వేయించి నాయుణ్ణి కూచోమన్నాడు.

“చాలా కాలానికి మామీద దయ వచ్చిందే శాస్త్రిగారికి—” అని నాయుడు కుశలప్రశ్నచేసి వీదో అనబోతూ ఉండగా, రోపల కుతకుతలాడే శాస్త్రి ఇక భరించుకోలేక, వెంటనే “విన్నాను. కథయావత్తు విన్నాను. ఈ తాగుబోతుగాళ్లు నీకు వీసిన అపకారం అంతా చెవికొచ్చింది. అబ్బా! ఎంత గండం తప్పింది నాయుడూ! నిష్కారణంగా వీళ్లచేతుల్లో నీ ప్రాణాలు పోయిఉండేవి. ఎంతవని జరిగిందీ! ఇట్లా జరిగిందని ఒక కార్డుముక్కైనా రాశావుకావు. మావాడూ రాశాడు కాడు—” అని నాయుడికి కలిగిన అపవకు తన సానుభూతి చూపిస్తూ ఆదరణ మొదలు పెట్టాడు.

“మీకు వ్రాద్దా మనుకొంటూనే సుస్తీవేశాను. ఇంతకూ భగవంతుడు చల్లంగా చూడాలెకాని — వీళ్లవల్ల ఏమవుతుందీ వెధవలు?”

“నిజమే! ఇంకా వీళ్లని ముక్కలు ముక్కలుగా తరిగి ఉప్పుసాతర వేయకుండా ఊరుకొన్నావా నాయుడూ?”

“అయితే అంతవనీ చేయకుండా విడిచిపెట్టేనా ఏమిటి? ఒక్కొక్కడికి మూడేసేళ్లు వేయించి వంద మందినీ నెల్లూరుజైలుకు పంపించాను. తమరు వినలేదూ?”

“ఎంతచేసి ఏం ఉపయోగం? మళ్లా కథ అంతా మొదటికొచ్చింది. విన్నావో లేదో! జమీందారు వంటివాడిని నిన్నే లెఖిచేయని ఈ మాలా మాదిగలు మాబోటివాళ్లని అక్ష్యపెట్టుతారా? సేతుహిమాచల పర్యంతమూ తిరిగివచ్చానుకాని ఇంత పరాభవం ఎక్కడా పొందలేదు.”

“ఏం జరిగింది దేమిటి?”

“అదుగో చూడు! ఆ బండివగ్గర నిలబడ్డాడు వాడు శుద్ధమాలాడు నిన్నగాక మొన్న నూరుమందికి శిక్ష వేయించావుకదా నువ్వు, వీకు

భయభక్తులు లేకుండా నన్ను పుంజూరునుంచి విరలాచారానికి బండిలో ఎక్కించుకొస్తాడు? వీణ్ణి ఏం చేస్తే పాపం ఉంది?”

“మాలవాడా వీడు?”

బండివాడు పలకలేదు.

శాస్త్రి వాడికేసి చూస్తూ “చీ! జవాబు చెప్పకుండా నిలబడతావు. ఆ నోటి మీద వాతలు వేయిస్తా చూడు! రాత్రి తెల్ల వార్లు, ఈ నాయుణ్ణి నోటికి వచ్చినట్లు దూషిస్తూ మాట్లాడవే! ఇప్పుడేమైందానోరు?”

”దవడపళ్ళు రాలేటట్లు కొట్టక పోయినారా అట్లాంటికూతలు కూసినప్పుడూ? ఈవంటెద్దుబళ్ళ వాళ్ళని ఏంచేసినా పాపంలేదు” అన్నాడు నాయుడు.

బండివాడు గడగడ వణకిపోతున్నాడు.

“నేనెవరని నీబండిలో ఎక్కించుకు వచ్చావురా నువ్వు? మాదిగ వాణ్ణుకొన్నావా? మాలవాణ్ణుకొన్నావా? మనిషిని గమనించి మరీ బండికట్ట పనిలే?”

“నాకేం తెలుసు సామీ! తమరు బ్రాహ్మాలని?” అన్నాడు బండివాడు.

“ఆయితే బ్రాహ్మదెవడో మాలవాడెవడో కూడా తెలియకుండా కళ్ళకు కావరం ఎక్కి ఉన్నావన్నమాట” అన్నాడు నాయుడు.

“అర్ధరాత్రి నేను మనిషిని గుర్తించలేకపోయాను బాబుగారూ!” అన్నాడు బండివాడు.

“అసలు నిన్ను బాడుగబండి పెట్టుకోమని ఎవరు చెప్పారు? నీ తాతనా చెరుగుదువా నీ ముత్తాత నాడెరుగుదువా నువ్వు బండెక్కి? చెప్పరానివాడు తన కులవృత్తి మాని ఇంకోవృత్తి చేసుకోవచ్చునని ఎక్కడ ఉందో చెప్పరా? తెలియక ఒక వేళ నా బోటివాడు బండి కట్టమంటే మాత్రం, ఆమైన వర్ణాశ్రమధర్మాలు నాశనం చేయడానికి సరేనని తయారవుతావా? ‘నేను చెప్పరానివాణ్ణి సామీ!’ అని చెప్పనక్కర్లే?” అని వెంకట శాస్త్రి పండ్లుపటపట కొరకుతూ పరవళ్ళు తొక్కుతున్నాడు.

“చెప్పుతో మాడు పగలగొట్టండి వెధవను. మదం అణుగుతుంది” అన్నాడు నాయుడు.

“తెలియక చేశాను సామీ!” అన్నాడు బండివాడు.

“చీ! మళ్ళా ఆ కూతే కూస్తావు. తెలియదంటే నే నమ్ముతానా? పదేళ్ళుగా రక్తమాంసాలు వోడ్చి చదువుకొన్న శాస్త్రం అంతా తగలడి పోయిందే, కాశీ సమారాధన చేసుకొందామని కష్టపడి గంగ తెచ్చు కొన్నాను—అంతా నాశనం చేశాడు వీడు.”

“వీడి కన్నీ తెలుసు.—ఇట్లాంటి పని చేయవు కదా అని పండవెట్టి పట్టకారతో రెండుగుడ్లూ ఒత్తిస్తే రోగం కుదురును.—అబ్బబ్బ! నా కేసులో ఆ తురకవాళ్ళూ, వీళ్ళూ చేరి నా గడ్డి నాకు పెట్టారు శాస్త్రురూ! ఈ వంద మందినీదా కేసు రుజువుచేయించి, జైలుకు వేయించేవరకు బోలెడంతయింది నాకు. ఎవరు తిన్నట్టు చెప్పండి? మీ బోటి బ్రాహ్మడి కిచ్చినా దీపంపెట్టుకొని తలచుకొనేవారు. ఆ జడ్జి ధర్మప్రభువు కాబట్టి వీళ్ళెన్ని కూతలు కూసినా మనవావనే నమ్మి శిక్ష వేశాడు” అన్నాడు నాయుడు.

ఇంకలో అక్కడచేరిన ఆగ్రహారీకులందరూ తలా ఒక బడితె చేత పట్టుకొని తలొకమాట అందుకున్నారు.

నాయుడికి వేడెక్కింది; కేసు అయింది లగాయతు ఒంటెద్దుబండి వాడంటే అసలే మండిపడుతున్నాడు నాయుడు.

“అయితే వీడికేం శిక్ష చెప్పారు వెంకటశాస్త్రిగారూ” అని ఆ వేడిమీద ఆడిగాడు నాయుడు.

“చంకాలుణ్ణి తాకితే, బ్రాహ్మడు ఒళ్లు తెగ్గాల్చుకొంటేగాని ఆ పాపం పద్నాలుగు జన్మాలదాకా పోదని శాస్త్రం. నాకు కావలసిన ప్రాయశ్చిత్తం వీడికి శిక్ష—” అన్నాడు శాస్త్రి.

నాయుడు వెంటనే ఇద్దరు మనుషుల్ని పిలిచి, బండివాణ్ణి పశువుల దొడ్లో పగ్గాలతో గుంజకు కట్టించాడు. గంపెడు పిడకలు దాలి చేయించి, బొటనవేలులావు ఇనపకర్రు అగ్నిహోత్రంలో పెట్టించి చేటలతో విసిరిస్తున్నాడు.

బండివాడు ఒక విపరీత మైన స్థితిలో వచ్చాడు. చినికి చినికి గాలినాన అయింది వ్యవహారం. ఇట్లా జరుగునని తాను కలలోకూడా అనుకోలేదు. వెయ్యి పెద్దపులుల్లో ఒక్క లేడిపిల్ల! ఇంతమంది అగ్రహారీకున్ని తానొక డూ ఎట్లా ఎదుర్కోగలడు? ఎవరితో మొరపెట్టుకొంటాడు? తాను చేసిన తప్పేమిటో అర్థం గాకుండా ఉంది బండివాడికి. ఇక తన చావు నిజమని స్థిరపర్చుకొన్నాడు వాడు. నోటివెంబడి మాట రావడం లేదు. గొంతుకు ఎండి పోతున్నది. దాహ మవుతున్నది: ఒంటే యకు పోవలసిన అవసరంగా ఉన్నది. కాని కాలా చెయ్యి కదపడానికి వీల్లేని స్థితిలో ఉన్నాడు. తనకళ్ల ఎదుట నల్లని ఇనసకర్రు ఎర్రబడుతోంది. ఉత్తరక్షణం తలుచుకొంటే గుండె నీరయిపోతోంది “ఎంతసాపం చేసుకొన్నానోగదా భగవంతుడా! నాకు నిష్కారణంగా ఇంత శిక్ష ఏల విధిస్తున్నావో నారాయణమూర్తి తండ్రీ” అని లోవల దుఃఖిస్తూ కళ్లు మూసుకొన్నాడు.

ఇంతలో వెంకటశాస్త్రి నాయుణ్ణి చాటుకు పిలిచి “నాయుడూ! మనం చేసేపని పైకి పొక్కితే, ఆ పోలీసువాళ్లవల్ల తంటా రాదుగదా! క్రాంత ఆలోచించు నువ్వుకూడా!” అన్నాడు.

“అంత పిచ్చిపని చేస్తాననుకొన్నావా శాస్త్రుర్లు. పోలీసులు మనం కూర్చోమంటే కూర్చోవాలె, నుంచోమంటే నుంచోవాలె!” అని ధైర్యం చెప్పాడు నాయుడు.

“అయితే తొందరగా కానీ” అని వెంకటశాస్త్రి ఉత్తర్వు ఇచ్చాడు. కర్రు ఎర్రబడిందో లేదో చూడమన్నాడు నాయుడు.

పోలయ్య కొంచెం వ్యక్తిగలమనిషి: కొంచెం చదువుకొన్నవాడు కూడాను. చిన్నతనంనుండీ పట్నవాసంలో పుట్టిపెరిగిన మనిషి. మంసీ, శబ్బరా, దేశ కాల పరిస్థితులూ క్రాంత తెలుసుకొన్నవాడు. కళ్ళుమూసుకొన్న కొంత సేపటి కొక ఆలోచన తట్టింది అతగాడికి. “చచ్చేవాళ్లం ఎట్లాగా చస్తాం. అబద్ధమైతే అయింది- ఈదారి తొక్క ఒక దొంగెత్తువేదాం. నారాయణమూర్తి సాయపడకపోతాడా?” అని నిశ్చయపర్చుకొని. మొండిధైర్యం తెచ్చుకొని, నాయుణ్ణి, శాస్త్రినీ ఉద్దేశించి,

“నన్ను మీరీ ప్రకారం హింసిస్తున్నారు. నేను చచ్చినా, బ్రతికినా ఈ విషయం పైకి పొక్కక మానదు. మా పాదిరీ దొరగారికి ఈ సంగతి తెలిస్తే, మీరు ఇంతకింతా అనుభవిస్తారు; మీరే బలవంతులని అనుకోకండి. దేవుని మీ మతం విడిచి క్రయిస్తవమతం తీసుకొన్నాకూడా మీరీ ప్రకారం మమ్మల్ని వీడిపించడం మా ఏనుప్రభువు గమనిస్తూనే ఉన్నాడు” అని పెద్దగా వెర్రిఅక్షపు అరుస్తూ కేకపెట్టాడు.

బండివాడి నోటినుండి ఈ మాటలు వినవచ్చేవరకు, శాస్త్రీ, నాయుడూ ఒకరి ముఖం ఒకరు చూచుకొన్నారు. “ఇదేమిటి మతం తీసుకొన్నానంటున్నాడు” అని ఇద్దరూ కొంత తటపటాయింవారు.

“నువ్వు క్రయిస్తవుడవా?” అని శాస్త్రీ అడిగాడు.

“అవును. మా తాత తన హయాంలో మతం పుచ్చుకొన్నాడు” అని బింకంగా జవాబు చెప్పాడు.

“నీ పేరు?”

“పౌలయ్య”

“బండిలో చెప్పడంలో నీపేరు పౌలయ్య అని చెప్పావే!”

“లేదు; పౌలయ్యనే చెప్పాను.”

“నీ తండ్రిపేరు?”

“జకరయ్య”

వెంటనే కట్టినకట్లు విప్పుమని నాయుడు ఉత్తర్వుచేసి, శాస్త్రీ, తనూ గడ్డివామి చాటుకు పోయారు.

వెం—రాత్రి చెప్పడంలో పౌలయ్య అని చెప్పాడయ్యా, దొంగవేషం వేస్తున్నాడేమో?

నా—మీరు పొరపాటుగా విని ఉంటారు; పౌలయ్యకు బడులు పౌలయ్య అని మీకు వినిపించి ఉంటుంది. తల చూడండి, వాడికి క్రాపింగు కూడా ఉంది. సందేహంలేదు, వీడు క్రయిస్తవుడే!

వెం—క్రాపింగు కేం గాని క్రయిస్తవుడయితే కొంచెం ఆలోచించ దగ్గదే.

నా—అమ్మా! ఇంకా నెమ్మదిగా అంటున్నారా? ఈ పాదరీతికి, సర్కారువారికి చాలా దొస్తి ఉంటుందండీ! వాళ్ళు పట్టుపట్టారంటే సీమదాకా కూడా వెళ్ళి తగవులాడుతారు. అంతవర కొచ్చేవరకు ఎంత డబ్బిచ్చినా ఈ పోలీసులు మన ములాజా ఏమీ ఉంచకుండా తోసిరాజంటారు మనల్ని: కాబట్టి తొందరపడగూడదు.

వెం—సరే! అట్లాగే నీ ఇష్టప్రకారమే కానీ! అఱిసర్వత్రవర్ణయే త్తన్నాడు శాస్త్రకారుడు. అదీగాక, నిజంగా వీడు క్రయిస్తవుడే అయితే మన కంత వట్టింపు లేనేలేదు. మన ప్రభువుల మతం అదే అయినపుడు, ఆ మతాన్ని నిందిస్తే ప్రభువుని నిందించినట్లే! “నావిష్టుః వృధ్వీపతిః”: కాబట్టి రాజు అవలంబించిన మతంలోకూడా విష్టువంశ ఉండితీరుతుంది. — మన మతంలోనేకాని, వాళ్ళ మతంలో చండాలు రంటూ లేనేలేరు. కాని ఎటువచ్చినా సందేహం ఏమంటే, వీడు నిజంగా క్రయిస్తవుడేనా అని?

నా—అయినా కాకపోయినా, ఈవిషయంలో మట్టుకు మనం తగ్గడమే శ్రేయం. ఏమో! ఏపుట్టలో ఏ పాముందో! వాడు ఉత్తరాది తెనా అంటున్నాడు. అక్కడ వాడికేం ప్రాపకముందో, ఎవడు చూడొచ్చాడు?

వెం—అవును. వాడింకా మంచివాడు కాబట్టే ఇంతదూరం ఊరుకొన్నాడు.

అని శాస్త్రీ తృప్తిపడి మళ్లా బండివాడి కంటబడకుండా సందుదారిన దొడ్లో దూరాడు. నాయుడు పౌలయ్యకు కట్టిన కట్లు విప్పించి, ఇంటికి తీసుకొనిపోయి రు 3-0-0 చేతిలో పెట్టి అన్నం పెట్టించి ఇంటికి పంపివేశాడు.